

विनय विरूंह

कृपा निधान साहिब मिठिड़ा फरिमाइनि था : बोलिणा सत्
 श्री वाहगुरु ! साहिब मिठा घणी अ मान्दाकई में प्रभू अ खे वेनती
 करे रहिया आहिनि । हे प्रभू ! तूं आदि पुरुषु, एको पुरुषु बि तूं
 आहीं । बियूं सभु नारियूं, तूं ई सभिनी जो मालिकु ऐं भोगता
 आहीं । बिया सभु तुंहिजा भाग्य पदार्थ आहिन छो त तोई
 उन्हनि खे पंहिजी इच्छा अनुसार ऐं घुरिज जे अनुरूपु बणायो
 आहे । तूं परे खां परे, मथे खां मथे आहीं । जिते मन बुद्धि वाणी
 अ जी पहुंज न आहे तूं उते आहीं । तूं निर्गुण सगुण खां विचित्र
 आहीं । सभिनी जी आत्मा, सभिनी दिलियुनि जो साई, सभिनी
 मननि जी जोति, जड़ चेतन खे जागाइण वारो, सभिनी जीअनि
 जो जीउ, साह में साहु, प्राणनि में प्राणु, आत्मा जो दृष्टा तूं
 आहीं । तूं ई सभिनी में वेही, सभु शक्ती दई हलाई थो सभिनी
 पुरुषनि में उत्तम आहीं, ज़ाहिरु आहीं ऐं अलखु आहीं, तो
 जहिड़ो बियो केरु थींदो, लक्ष्मी भी तवहां जे चरण चिह्न में
 निवासु थी करे, तूं लक्ष्मी अ जो ईश्वरु आहीं । आदि खां वठी

तो सां असां जो को न को रस्तो आहे । हे वदनि भावनि वारा
विशाल हृदय ! जीवनि में तूं वदो भाउ रखण वारो आहीं त ही
मुंहिजा आहिनि जहिडो बि आहिनि । बेमुख कृतघ्न खे बि तूं
पाले रहियो आहीं । इहो तुंहिजो वदो भाउ ऐं बिरिदु आहे जो तूं
कंहि जो अवगुण न थो दिसीं । माता जे पेट में पलिजंदडु बरारु
माउ खे केदो तंगि कंदो आहे तबि माता कावड़ि न कंदी आहे
पाण खुशि थींदी आहे । तियं बेमुखनि जे गारियुनि तें बि तूं सदां
कृपा करे रहियो आहीं । तुंहिजो महान भाउ इन मां ज़ाहिरु आहे
जो द्रिठुइ त बचा ठहिया आहिनि पर रहण लाइ थाउ कोन
अथनि—त मधु दैत खे मारे उन जे मुख मां पृथ्वी ठाहियइ ।
जियं बरार जो पंहिजे रन्दीकनि में मोहु थींदो आहे तियं तुंहिजो
जीवनि में ममतु आहे ।

हे कृपा निधान प्रभू ! तूं कल्याण जो बादलु आहीं तुंहिजी
बूंद बूंद कल्याण ऐं मंगल रूपु आहे । तुंहिजो अंगु अंगु कल्याणमयी
आहे । तुंहिजो खिलणु बोलणु, हलणु लिक्णु, मुरली, मुकुट,
जेवर, दंत पंक्ति, कपोल, कनिड़ा, नेण मिठे देश जा धणी
आहिनि । तुंहिजो सभु कुछु मिठो आहे । तुंहिजो निहारणु मिठो

तुंहिजो बोलणु मिठो ।

तेरीबात की बाति निबात जेही
सुनि सुनि के दिलि नहीं रजंदी है ।
जेकर गूणि शक्कर दी आखां
तो भी साथ न पुजंदी है ॥

ओ मंगलनि जा अडण ! आनन्द जो त जणु सजो घर
आहीं, कोठियूं, सुफा, माड़ियूं, टिपायूं, कुरिसियूं, सभु तुंहिजूं
आनंद भरियूं आहिनि । तुंहिजा हरण, मोर, कोकिलूं, तोता,
तुंहिजा परिजन, माता, पिता, कुटुम्बी सभु आनंद भरिया आहिनि ।
बिना कारण कृपा जो बनु आहीं जंहि में मनु मुंझी थो वजें ।
तुंहिजूं कृपा जूं अहिड़ियूं गुझियूं घिटियूं आहिनि जो उनमें गुमु
थी थो वजिजे । अनंत कृपाऊं थो करीं पर असां बे समुझ समुझी
न था सघूं ।

तूं ई लोकनि जो नाथु, सभ जो साहिबु, ईश्वर बि तूं, श्री
गुरदेव जे रूप में बि तूं ई थो अचीं । भक्तनि मथां रीझण वारा,
भक्तनि खे चम्बुड़ी पवण वारा, न छदण वारा : तुंहिजा ई त
वचन आहिनि त मां बांह खणी थो चवां त मुंहिजो भक्तु नाशु न

थींदो ।

“कौतेय प्रति जानेहि मद भक्त न प्रणष्यति”

जंहि जो मनु मूं में आहे उन भक्त खे मां कदहीं न छद्दींदुसि । अर्जुन
चयो त प्रभू ! अहिड़ो भक्तु त लखनि
किरोड़नि में हिकु हूंदो । मन जो दियणु दाढ़ो दुखियो आहे ।
केशव चंद्र चयो यार ! मनु नथो दीं त ब घड़ियूं मुंहिजो सिमरणु
करे मुक्त थीउ । अर्जुन चयो त नाथ ! उहो भला कहिड़ो सविलो
आहे ? प्रभू अ चयो त भला मुंहिजो पूजनु करि सेवा करि ।
अर्जुन चयो त इहो बि अठकाठियो कमु आहे । तदहीं भगवान
चयो—चडो भाई रुगो मूं खे नमस्कारु ई करि । अर्जुन गद् गद्
थी चयो वाह वाह नमस्कारु त लख वार कंदोसांइ मिठल तूं
सचु पचु महांगे मां तमामु ससितो थी पिएं शल सदा खुशि
हून्दें ।

साहिब मिठा चवनि थाः ओ भक्तनि ते क्यास करण वारा !
जियं हू चवनि तियं करण वारा ! जियं चाहीनि तियं थियण
वारा, जेको संडु नातो गंढीनि उहो गंढण वारा क्रोड़ पारिजात
वति सुख भरण वारा, श्रीगुरनिगुर, अच्युत, पंहिजी महिमा खां

कदहीं न लहण वारा, सदां महिमा में चढ़िया रहण वारा, तूं क्रोड़
पारिजात सम आहीं । तुंहिजो रोमु रोमु अमृत सां भरियल आहे ।
जदहीं खां सनेही पुरुषनि तुंहिजा वचन बुधा तदहीं खां अमृतु
बि कौड़ो लगुनि, जियं खण्डु जे टोलिड़े में खण्डु खां सवाइ
बियो कुछु कोन आहे तियं तूं केवल प्रेम अमृत मां ई ठहियलु
आहीं, तो में अमृतु ई अमृतु आहे । कम गौरा करीं पर कलेशु
कोन थियेई । अनंत शिलोकनि में वेद भगुवान ऐं शेषु भगुवानु
तुंहिजो जसु गार्इनि था पर पारु न पाए चवनि था तूं अजां ऊंचो
आहीं । तुंहिजा कृपा रोकण जी नाहे । अनंत अपराध दिसी बि
तुंहिजी कृपा शांत न थी थिये छो त तूं जंहि वक्ति जीव दे
निहारीं थो उन वक्ति उन जीव जे अपराधनि सां गदु ईदड़
समय जा गुण ऐं भक्ति बि दिसीं थो इन्हीय करे उन अपराध खे
बि भक्त जो कलोलु थो समुझीं ऐं न अपराधु । जियं क्रोड़पती
अ जो बालकु हिक पैसे लाइ रोए तियं जीवु थोरी थोरी गाल्हि
में रुए थो । भगुवानु सचो सेठ सचो बाबा, हुन जी मिलिकियत
खे ज़ाणे थो इन करे खिले थो, सदां शांति रहे थो । तवहां जी
कृपा खे कोई बंधु को न आहे ? कहिड़ो बि पाप में भरियलु
अपराधियुनि जो सरताजु हुजे पर प्रभू पंहिजे नाम जी ओट

पकिड़ण वारे खे न थो छदे । बार वांगे भगुवानु ज़ोरी अ मुखु
खोले पंहिजी कृपा जो अमृतु खेसि पियारे थो ।

हे लेख खे मेटण वारा, बदिले करे शुभ करण वारा,
अभागनि खे सुखु सौभाग्य दियण वारा मिठा बाबा, दिठा दोह
माफु करण वारा महिरबान बाबा ! बिया देव दोह बुधी बि
काविड़िजी पवनि पर तूं अखियुनि सां दोह दिसी बि भुलाइण
वारो आहीं । पाण उन में बि गुण जी दृष्टि रखण वारा दयासिंधु
दातारु आहीं । चुकुनि में बि चाह पियो रखीं । केदो न मिठो
सुठो आहीं । बाबा त जग में घणा पर मिठो बाबा त तूं ई आहीं ।
हे बाबा ! असां गरीबि श्रीखण्डि बचिड़ियुनि जे मस्तक ते हथिड़ो
रखो । श्री अर्जुनु देवु जंहि खे भेणु देई भेणिवियो कयुइ सो तोखे
दाढ़ो प्यारो आहे उन्हीय नरदेव अर्जुन जे सदिके असां जे बाझ
करि । हे दातारनि जा सिरताज, असां जे हृदय में श्री स्वामिनि
जा पल पल में पूर पवनि था, उन्हनि जी सिक जी गप में गपी
पऊं, बाहरि न निकिरुं, निबलु थी उनमें पिया रहूं । असां जा तन
मन प्राण, आत्मा, नयन, कन, ज़िबान रग रग युगल धणियुनि
जी सिक में सोघी थिए । जेसीं को कसो समयु न अचे तेसीं

असां जी अभिलाषा वधि वधी फलवती थिए । न दुखु अचे ऐं न
भासे । उन प्रेम जी गप में फासी पऊं जिते बाहिरीं दुखनि जी
वीरि जी परिवाह न थिए । हे मालिक ! अवली अ मां सवली
करियो । हे महिरुनि भरिया साहिब, महिर करे सभु सणाई
करियो ।

कृपा निधान मालिकनि जदहीं अहिड़ी अ तरह विनय कई
तदहीं प्रभू अ प्रसन्नु थी साईं अमड़ि जे मस्तक ते हथिड़ा
रखिया ऐं सभु सुखड़ा दिना । साहिब मिठनि गद् गद् थी श्री
युगल सरकार खे हृदय सिंहासन ते विहारे पूरियूं पकोड़ा
खाराया ।

मिठिड़े बाबल साईं अ जी सदाई जै ।